

# Il-Vara Titulari ta' San Ġiljan

*Żewġ Atti Notarili li Permezz Tagħhom  
sar il-Ftehim fuq l-Istatwa*

**Niki Papagiorcopulo**

B.A. (Hons)(Theol.)(Melit.)

Is-sena 2018 tfakkar il-125 sena anniversarju mill-migja tal-istatwa titulari ta' San Ġiljan fil-parroċċa tagħna, ġrajja ta' ferħ għall-poplu Ġiljaniż, ġrajja li twaħħdet mal-istorja kemm tal-istess parroċċa u tal-



*Il-vara ta' San Ġiljan tul iż-żmien. Tidher hawn fl-aħħar tas-Seklu XIX, friska minn idejn Carlo Darmanin, u bl-ewwel induratura tagħha.*

lokalità li gġib isem l-istess qaddis Ospitalier. Din ix-xbieha devota, ta' dan il-qaddis konfessur, protettur maħtur tal-inħawi ta' Qaliet Ġnien il-Fieres (kif kien magħruf il-lokal qabel ha ismu) sa mis-Seklu XVI, serqet qalb il-parruċċani u devoti meta twasslet lejn il-knisja parrokkjali tagħna 125 sena ilu, u baqgħet ikona marbuta ma' din il-lokalità, marbuta ma' qalb il-Ġiljaniżi. Xhieda tal-valur sentimentali li din l-opra artistika għadha tgawdi fil-komunità, hija l-ġenerożità li qed juru l-Ġiljaniżi sabieħ proprju f'dan l-anniversarju importanti jsir l-ewwel intervent professjonali ta' restawr fuq din l-opra artistika imprezzabbli.

## Sfond Storiku

Kien fil-lejl tat-13 t'Awwissu

1893 li fih il-vara titulari l-ġdida, opra tal-istatwarju magħruf Carlo Darmanin, twasslet mill-parruċċani Ġiljaniżi '*con animata pompa*' mir-residenti u villegganti ta' San Ġiljan fil-knisja parrokkjali, u wara giet imbierka mill-Vigarju Ġenerali tal-Arcisqof, Mons. Ġużeppi Mercieca.<sup>1</sup>



L-att imbagħad jgħaddi biex jispeċifika sitt kundizzjonijiet. L-ewwel waħda kienet li fl-eżekuzzjoni tax-xogħol, speċjalment fir-rigward tal-poża, il-proporzjon u l-kuluri, Darmanin kellu joqgħod għad-direzzjoni ta' perit/mgħallem imqabba mill-kappillan u minn Mattei. L-istess Xerri u Mattei kellhom jaqblu fuq persuna li kellha tiegħu ħsieb l-induratura tal-istatwa, li għalhekk ma saritx minn Darmanin stess.

L-istatwa kellha tkun twila sitt piedi u kellha titlesta u tiġi kkonsenjata lill-Kappillan Ġuzepp Xerri D.D. sa mhux aktar tard mill-1 ta' Awwissu 1893, flimkien ma' ċertifikat mill-perit imqabba li x-xogħlijiet kienu saru kif miftiehem. Il-kuntratt sar fir-residenza tas-sajf tas-Sur Mattei: 36, Strada Rjali (Triq il-Kbira), San Ġiljan, quddiem ix-xhieda Agostino Zerafa, kummerċjant minn Birkirkara residenti San Ġiljan, u s-Surgent tal-Pulizija Eżekuttiva Giuseppe Montreal, imwieled iż-Żurrieq u residenti San Ġiljan.




*Il-Kappillan Dun Ġuzepp Xerri.*

L-aħbar li l-Knisja ta' San Ġiljan kellu jkollha statwa titulari malajr xterdet, tant li din giet irrappurtata f'*La Gazzetta di Malta*, ftit jiem wara li sar il-kuntratt.<sup>13</sup> F'avviż li gie ppubblikat fit-22 ta' Ottubru 1892 jingħad li sar magħruf bi pjaċir kbir li s-Sur Mattei, villegġjant għal ħafna snin f'San Ġiljan, ħareġ bl-idea sabiha li jirregala statwa tal-qaddis kbir li ta ismu lill-villaġġ, u li din kellha tinħadem mill-aħwa Darmanin. L-artikolista jkompli jgħid li dan l-att ta' min ifaħħru jixhed ir-rabta li kellu għal ħafna snin Mattei ma' dan ir-rahal u li dawk kollha li jgħixu fil-lokalità ċertament kienu se jkunu grati ħafna lejha.

### **L-Istatwa Titlesta**

Jidher li l-vara ta' San Ġiljan kienet tlestiet lejn l-aħħar ta' Lulju 1893. Dan għaliex l-istess gurnal jirrapporta dan il-fatt.<sup>14</sup> Din id-darba nsibu rrapportat bi prominenza li din saret minn Carlo Darmanin u li kienet iddestinata għall-villaġġ bl-istess isem tal-qaddis. L-artiklu jagħtina dik li hi probabbilment l-ewwel deskrizzjoni tal-vara aċċessibbli għall-pubbliku, li kien għadu ma rax l-istatwa (għaliex din giet inawgurata fit-13 t'Awwissu 1893). L-awtur, li jibqa' anonimu, jgħidilna li din l-opra tal-arti kienet mhux biss sabiha, iżda waħda li tqajjem sens kbir ta' ammirazzjoni fl-ispettatur. Hi kienet tikkonsisti minn figura waħda, flimkien ma' aċċessorju popolari li kien jirraffigura fl-ikonografija tal-qaddis. "Il-poża, il-moviment, il-ġesti; kollox kien f'armonija waħda li jqajjem fl-ispettatur sentiment reliġjuż, ta' devozzjoni. Ċerv, immudellat b'abbiltà kbira, gie rraffigurat f'saqajn il-qaddis, l-istess ċerv li kien messaġġier ta' aħbar kerha li minnha segwa d-dramm tat-tbatija u



*Carlo Darmanin.*

tas-sagrificċju li kienu l-istorja tal-vittma bla ħtija u l-martri tal-karità li kien San Ġiljan. Mibluġh u mwaħħax minn dik il-premonizzjoni fatali, beżgħan, muġuġh, u mħasseb fuq il-penitenza li kellha ssegwi: dan kollu kien espress fil-wiċċ tal-qaddis u fil-ħarsa mitlufa u mimlija dwejjaq tiegħu, hekk kif ħarġet minn taħt idejn Darmanin. Dan kien l-istess raġel, li rebaħ fuq id-dnub b'sagrificċju u li permezz tal-karità erojka tiegħu feda l-ħtija tiegħu, biex rebaħ il-qima tal-altari". L-awtur jgħidilna wkoll li din l-opra kienet akkwist kbir mhux biss għall-parroċċa imma wkoll għall-kult Kattoliku ta' Malta, għaliex kienet xempju ta' arti li toffri oġġetti ta' venerazzjoni li jirrappreżentaw mudelli ta' virtù Nisranija.

Fl-aħħar tal-kitba tiegħu, l-awtur jifraħ lill-artist Carlo Darmanin, li jqisu bħala mgħallem f'dan it-tip ta' arti reliġjuża, u li, skontu, dejjem kien joħroġ bl-unuri meta wieħed iħallih fil-libertà li jesprimi u jagħti s-sura lill-kunċett li jkun ħaseb fih. Ifaħħar ukoll lis-Sur Mattei, li hawn mhuwiex imsemmi b'ismu, imma sempliċiment jiġi deskritt bħala '*gentiluomo*'. Fl-aħħar u mhux l-anqas jissemma Xerri, l-ewwel kappillan tal-parroċċa l-ġdida, fejn jiġi mfahħar bħala kappillan li ħadd ma jista' jixxebbah miegħu, u li kien ta' sehem sħiħ biex saret din l-istatwa, hekk kif dejjem ħadem biex jagħti lill-parroċċa ġdida, imma fqira, tiegħu dak kollu li kien meħtieġ għaċ-ċelebrazzjoni tal-kult.



*L-abbozz jew mudell tal-istatwa ta' San Ġiljan imhejji minn Carlo Darmanin, meqjum b'għożża fil-Knisja Parrokkjali l-Antika. Il-buzzett iġib il-firma ta' Darmanin innifsu.*

### L-Att Notarili tat-13 t'Awwissu 1893

Kif għedna aktar 'il fuq, nafu minn rapport fil-Gazzetta *L'Ordine* tal-14 t'Awwissu 1893, li l-vara twasslet proċessjonalment lejn il-Knisja Parrokkjali ta' San Ġiljan b'pompa u festa kbira mill-Ġiljanizi u villegġjanti ta' San Ġiljan tard billejl tat-13 t'Awwissu 1893 u giet imbierka mill-Vigarju Ġenerali. F'dan l-artiklu l-awtur isemmi li Darmanin kien l-ewwel fil-pajjiż li esperimenta bix-xoġhol tal-kartapesta u żejjen il-knejjes tad-djoċesi bix-xoġhlijiet tiegħu. L-editur isemmi wkoll il-benefattur u jikkummenta li f'din l-opra Darmanin ta prova oħra tal-abbiltà kbira tiegħu. L-artiklu jsemmi wkoll ix-xoġhol kbir li kien qed isir fil-knisja taħt id-direzzjoni tad-Djaknu Ġiljan Zammit. Il-ġurnal jikkummenta li ftit ftit kienet qed tiġi armata b'dak kollu neċessarju l-knisja parrokkjali ġdida ta' San Ġiljan taħt it-tmexxija u ż-żelu tal-'inkomparabbli kappillan ir-Reverendu Dottor Dun Ġużepp Xerri, saċerdot mudell u kurat li kif misthoqq igawdi mis-simpatija u r-rispett tal-parruċċani tiegħu u ta' kull min għandu l-pjaċir li javviċinah'.<sup>15</sup>

Li ma konniex nafu s'issa huwa li dakinhar stess filgħodu sar att notarili ieħor, din id-darba fir-residenza tal-Kappillan Xerri stess, numru wieħed, Triq Lapsi, San Ġiljan. Din id-dikjarazzjoni hija mnizzla fl-atti tal-istess Nutar Michele Luigi Casolani.<sup>16</sup> Quddiem

Il di Fedici Agostino  
mille ottocento novantato

114

Donna u me Notaro present gl' infra  
testimoni scritte testimoniu legalmente idonei, e  
recevuta.  
non arguente col affari del comparente  
Pomoso nei gradi della legge contemplata, come  
Don Gius.  
Don Saver.  
non beolo  
scudone Otto Don Giuseppe Scari fu  
Signor Costante nato in Duchiana e  
residente in San Giuliano ed il scudone  
benestante Salvatore Mattei fu Scudone  
Carlo nato e residente in Valletta - e  
dall' altra il Notaro Scudone Signor  
Carlo Darmanin fu Giuseppe nato nella  
Inghia residente al Hamam tra San  
Giuseppe tutte tre dal me Notaro  
Cristoforo

in Malta nella casa di abitazione  
del suddetto Pomoso Scari nata in  
San Giuliano strada Lepi nuovo  
uno in presenza del Notaro  
Signor Emmanuele Mirabelli fu  
Felice nato in Valletta e del  
Suffraganeo Agostino Lerafu fu  
Giuseppe nato in Polichiana Re-  
sidente attualmente in San Giuliano  
testimoni i quali in comparente  
col me Notaro se non present  
Giuseppe Scari  
Salvatore Mattei  
Carlo Darmanin  
Emmanuele Mirabelli  
Agostino Lerafu  
Michele Luigi Casolani  
G. Scarpalasso Maltese

NOTARIO G  
MA

**Siltiet mill-att notarili tat-13 t'Awwissu 1893, li permezz tiegħu għe kkonfermat li l-istatwa kienet għet ikkonsenjata lill-Parroċċa ta' San Ġiljan u kienet għas-sodisfazzjon tal-partijiet kollha konċernati. L-att jikkonferma wkoll li l-ispejjeż kollha kienu tħallsu.**

in-nutar regħhu deħru personalment fuq naħa waħda Xerri u l-benestant Salvatore Mattei, iben il-mejjet gentlom Carlo, imwieled u residenti l-Belt Valletta, u n-naħa l-oħra l-iskultur Carlo Darmanin. Permezz ta' dan l-att Dun Ġużepp Xerri D.D., fil-kwalità tiegħu ta' parroku tal-Knisja ta' San Ġiljan, u kif awtorizzat mill-Ordinarju tad-Djoċesi, filwaqt li jirreferi għall-att notarili registrat fl-atti tal-istess Nutar Michele Luigi Casolani nhar id-19 ta' Ottubru 1892, rigward statwa li kellha tirrappreżenta l-qaddis titulari tal-knisja msemmija, iddikjara li kien rċieva l-istatwa mingħand l-artist Carlo Darmanin.

Dun Ġużepp u Salvatore Mattei ddikjaraw ukoll li l-prodott finali kien għas-sodisfazzjon shiħ tagħhom, u li Darmanin kien issodisfa l-kundizzjonijiet kollha stipulati fil-kuntratt tad-19 ta' Ottubru 1892. Darmanin, min-naħa tiegħu ddikjara li kien irċieva s-somma ta' 26 lira Sterlina f'pagament għall-ispejjeż kollha u għax-xogħol li kien twettaq fuq l-istatwa ta' San Ġiljan. Huwa rċieva s-somma ta' tna-x-il lira Sterlina nhar it-13 ta' Lulju tas-sena 1893, hekk kif kien jirriżulta minn irċevuta li kienet qed tiġi annessa ma' dan l-att notarili 'sempliciment għall-konservazzjoni'. Il-kumplament tal-flus, erbatax-il lira Sterlina, tħallsu personalment minn Mattei lil Darmanin waqt li kien qed isir dan il-kuntratt, b'Darmanin (flimkien mal-partijiet) jiddikjara li rċieva s-somma totali u finali.


Fl-aħħar ta' dan l-att notarili nsibu mnizzel li ġaladarba li l-istatwa kienet ġiet ikkonsenjata lill-Kappillan, kien qed jiġi ddikjarat u stabbilit li l-istatwa kellha titqies bħal propjeta assoluta tal-Knisja ta' San Ġiljan.

Dan l-att huwa ffirmat mill-istess persuni li ffirmaw l-att originali tad-19 ta' Ottubru 1892, jiġifieri: il-Kappillan Dun Ġużepp Xerri, il-benestant Salvatore Mattei, l-artist Carlo Darmanin, u x-xhud Agostino Zerafa. Hemm biss differenza f'wieħed mix-xhieda. Filwaqt li x-xhieda tal-att notarili tad-19 ta' Ottubru 1892 kienu Agostino Zerafa u Giuseppe Montreal, ix-xhieda tal-att notarili tat-13 ta' Awwissu 1893 kienu l-istess Agostino Zerafa, kif ukoll il-benestant Emmanuele Mirabelli, iben Felice, mill-Belt Valletta.

### Irċevuta ta' Hlas

Fuq wara tal-istess att tat-13 ta' Awwissu 1896, fl-atti tan-nutar pubbliku Michele Luigi Casolani, tinsab ikkonservata l-irċevuta ddatata 13 ta' Lulju 1893 (xahar qabel l-att notarili u l-inawgurazzjoni tal-vara), li taqra: '*Dichiaro d'aver ricevuto dal Signor Salvatore Mattei; lire Sterline dodici acconto di lire ventisei prezzo convenuto per la statua di plastica rappresentante S. Giuliano in fede £12*' u li hija ffirmata mill-istess Darmanin, kif ukoll mill-firmatarji kollha tal-att notarili tat-13 ta' Awwissu 1893 (inkluż għal darb'ohra Darmanin innfsu).

F'dan l-att notarili ma jissemwex il-perit jew mgħallem, kif ukoll l-induratur inkarigat, li t-tnejn jissemwex fl-ewwel att. Il-bżonn li jitqabbad perit jew mgħallem biex jidderigi lil artist ta' fama u popolarità bħalma kien Darmanin fir-rigward tal-poża, proporzjon u l-kuluri, tidher diġà bħala xi haġa żejda u ta' barra minn hawn. Jista' jkun għalhekk li meta raw il-ħila ta' Darmanin fl-azzjoni, kemm il-Kappillan Xerri u l-benefattur Mattei ma ħassewex il-bżonn li jinsistu u li jitolbu ċertifikat mill-istess perit/mgħallem meta l-vara tlestiet, hekk kif kien jitlob l-ewwel ftehim. Fil-fatt dan iċ-ċertifikat ma jissemma mkien fit-tieni att u huma Xerri u Mattei infushom li jiddikjaraw '*che la statua é di loro piena sodisfazione*'. Madankollu, il-fatt li huma jiddikjaraw ukoll li Darmanin issodisfa l-kundizzjonijiet kollha tal-kuntratt originali jista' jagħtina x'nifhmu wkoll il-kuntrarju: li l-perit jew mgħallem sempliċiment ma jiġix indikat b'ismu fit-tieni kuntratt, hekk kif dan ma ġiex indikat fl-ewwel kuntratt. Hija tassew ħasra li jekk dan hu l-każ ma nsirux nafu min kien dan il-perit/mgħallem. Wieħed jissaponi li kien artist ta' fama daqs, jekk mhux aktar mill-istess Darmanin. L-istess nistgħu nghanid għall-induratur, li x-xogħol tiegħu ma damx jitgawda għax kif ser naraw il-vara reġgħet ġiet indurata mill-ġdid fil-bidu tas-Seklu XX. L-istess nistgħu nghanid għall-pedestall originali.



Irċevuta tal-ħlas ta' t'nax-il lira Sterlina ddatata 13 ta' Lulju 1893, u ffirmata minn Carlo Darmanin.

B'xorti kbira, iżda, il-pedestall originali tal-vara jinsab ikkonservat flimkien mal-istess bradella originali fin-niċċa l-antika tal-istatwa fil-Knisja Parrokkjali l-Antika. Fuq wara tal-pedestall insibu l-arma tal-familja Mattei, tifikira dejjiema tal-benestant Salvatore Mattei, li tana din l-opra mill-isbaħ tant marbuta ma' qalbna. Fuq l-iskultura li tiddekora dan il-pedestall sempliċi, imma sabiħ, insibu mpittra simboli marbuta ma' dan il-qaddis Ospitalier: id-dgħajsa fuq quddiem: iċ-ċerv u l-isptar maż-żewġ naħat.

Din in-niċċa li semmejna mhijiex dik originali. It-tifhir li rajna mill-parruċani u kummentaturi taż-żmien lejn il-Kappillan Xerri u d-Djaknu Ġiljan Zammit ma kienx wieħed fieragħ. Dawn kienu żewġ individwi li jekk jidhlu għal biċċa xogħol jidhlu għaliha bis-serjetà. Għalhekk la saret il-vara kellha ssir ukoll niċċa għaliha fil-knisja. Fit-22 ta' Marzu 1897, insibu li l-Prokura tal-Lampier hallset lis-Sur G. Galea s-somma ta' lira sterlina u erba' xelini għall-ħgieg tal-bieba tan-niċċa ta' San Ġiljan, filwaqt li fl-1 ta' April tal-istess sena thallset is-somma ta' tliet liri u ħames xelini lill-mastrudaxxa G. Bonello għax-xogħol ta' injam tan-niċċa u xogħlijiet oħra.<sup>17</sup> Din in-niċċa skulturata fil-gebel giet sostitwita b'oħra meta inbidel il-pedestall tal-vara fil-bidu tas-Seklu XX, hekk kif ser naraw aktar 'l isfel. Illum tilqa' fiha l-istatwa tal-Pietà, jigifieri ta' Sidtna Marija Addolorata u giet irrestawrata riċentement minn Chris Micallef.

### **Interventi fuq l-istatwa ta' San Ġiljan tul iż-Żmien**

Matul is-snin saru diversi interventi fuq l-istatwa ta' San Ġiljan. Hija sfortuna li l-maġġoranza tagħhom ma ġewx iddokumentati u għaldaqstant ikollna noqogħdu fuq it-tradizzjoni mgħoddija minn generazzjoni għall-oħra bil-fomm u fuq xhieda fotografika għat-tibdil li sar fid-dekorazzjoni tagħha (tibdil strutturali qatt ma sar).

L-ikbar intervent li jidher li sar fuq il-vara matul iż-żmien kien id-dekorazzjoni tagħha b'induratura ġdida, li skont l-istess tradizzjoni saret minn Francesco Coleiro (16 ta'



Diċembru 1862 – 21 ta' April 1940). Sa minn ċkunitu Coleiro wera ruħu mogħti għall-arti u d-disinn, kif ukoll l-induratura, li trawwem fihom taħt Mastru Paolo Paris. Huwa kien jattendi korsijiet ta' filgħaxija fil-Belt Valletta bejn l-1870 u l-1886 fejn kompli jitharreg fuq id-disinn. Meta kiber kien siefer l-Alġerija. Lura f'Malta, fetaħ stabbiliment tal-induratura u l-fotografija f'pajjiżu ż-Żurrieq, sakemm fl-1893 fetaħ stabbiliment ieħor fil-Belt Valletta bl-inkoraggiment ta' bosta ħbieb u personalitajiet distinti. Xi snin wara, huwa mar f'numru 45, Triq San Kristofru, fil-Belt Valletta stess. Huwa kien membru tas-Socjetà Maltija tal-Arti, Manifattura u Kummerċ. L-ewwel xogħol li għamel fuq skala kbira kienet fuq il-vara ta' San Pawl għall-Parroċċa ta' Hal Safi. L-opri li ħarġu minn taħt idejha ma tgħoddhomx faċilment.<sup>18</sup> Fost l-aqwa xogħlijiet insemmu li huwa rebaħ

ċertifikat ta' mertu mis-*Società Maltese d'Arte, Manifatture e Commercio* għall-induratura mill-isbaħ li kien għamel fuq il-vara titulari ta' Santa Katarina taż-Żurrieq fl-1915.<sup>19</sup>

F'dan l-intervent il-vara tilfet il-kuluri originali mogħtija minn Darmanin u giet mogħtija d-dehra li nafu llum. Għaldaqstant, il-kurazza nbidlet minn sfond kannella għal wiehed kaħlani u d-dublett minn abjad għal lewn ħamrani fir-roża. Meta ngiebet mill-induratura, jidher li l-vara giet esibita fil-Kulleġġ ta' Sant'Injazju fil-Balluta minn fejn giet akkumpanjata sal-knisja parrokkjali mill-Banda Sant'Elena ta' Birkirkara.<sup>20</sup>



*Il-pedestall il-ġdid tal-vara li jingħad li għe inawgurata fl-1927. Qed isir studju minn Dr Mark Sagona fuq dan il-pedestall, liema studju ser jiġi ppubblikat aktar 'il quddiem.*

Fil-bidu tas-Seklu XX, inbidel il-pedestall tal-istatwa titulari. L-originali jinsab ikkonservat fin-niċċa l-antika tal-vara fil-Knisja Parrokkjali l-Antika. Hija sfortuna li s'issa ma ltaqjna mal-ebda dokument li jgħarrafna min ikkummissjona, u aktar importanti, min ħadem dan il-pedestall mill-isbaħ. Spuru Tanti, f'intervista li ta lil Andrew Borg fl-1990, jistqarr li dan sar minn somma flus li ngabret mill-poplu Ġiljaniz bi skop li tiġi mistiedna l-Banda King's Own tal-Belt Valletta

għall-festa titulari. Meta l-kappillan ma approvax l-istedina, minħabba li beza' mill-pika li kien hemm bejn din il-banda u l-banda tas-Socjetà Filarmonika Nazzjonali La Valette, li wkoll kienet tiġi mistiedna għall-festa, il-flus li ngabru flok tqassmu lura, intużaw sabiex gie kkummissjonat dan il-pedestall. Skont Tanti, il-pedestall dam xi snin 'maqful għand wahda Zolli li kienet toqgħod Triq Lapsi'.<sup>21</sup> Fl-1927, Dun Pawl Galea flimkien ma' xi parruċċani bdew jaħdmu sabiex il-pedestall jintrama taħt l-istatwa. Imma ltaqgħu ma' problema oħra. Il-vara bil-pedestall il-ġdid la kienet tgħaddi mill-bieb principali tal-knisja u lanqas toqgħod fin-niċċa. Għalhekk sar mudell tal-vara u tal-pedestall u dan ingħata lill-Markiz Scicluna bhala rigal flimkien ma' talba għall-għajjnuna biex jitwessa' l-bieb u titkabbar in-niċċa. Skont Tanti għall-festa tal-1927, l-ewwel sena li ħarġet iddoqq il-Banda San Ġiljan, il-vara ħarġet bil-pedestall il-ġdid.

Fis-snin sebgħin tas-seklu XX jidher li sar intervent ieħor ta' restawr fuq l-istatwa iżda għal darb'oħra dokumentazzjoni fuq dan l-intervent m'għandniex. L-aħħar intervent fuq il-vara titulari sar fl-okkażjoni tal-ewwel ċentinarju tagħha fl-1991 mis-Sur Frans Xuereb. Fuq dan l-intervent hemm dokumentazzjoni dettaljata.<sup>22</sup>

Fl-aħħar tas-sena li għaddiet, wara li saru l-istudji neċessarji u r-rikorsi meħtieġa mal-awtoritajiet ekkleżjastiċi, il-parroċċa afdat lill-kumpanija *Atelier del Restauro* mmexxija minn Valentina Lupo B.Cons. (Hons.) u d-Dott.ssa Maria Grazia Zenzani sabiex


tagħmel intervent professjonali ta' restawr u konservazzjoni fuq l-istatwa titulari. Dan l-intervent (li dettalji tiegħu qed jidhru f'paġni 72-85 ta' din il-pubblikazzjoni) ser jitlesta fil-ħin għall-125 anniversarju mill-wasla tal-vara titulari – proprju fit-13 t'Awwissu 2018, meta mistennija tiġi inawgurata.

### **Opri tal-Arti oħra minn idejn Karlu Darmanin għall-Parroċċa ta' San Ġiljan**

Ir-registru ta' kontijiet tal-Prokura tal-Lampier jagħtina xhieda ta' relazzjoni li kienet stabbiliet ruhha bejn il-Ġiljanizi u Carlo Darmanin, li tahom l-aktar opra artistika għal qalbhom: l-istatwa titulari. Darmanin baqa' jaħdem għall-Knisja Parrokkjali ta' San Ġiljan.

Jidher li dan l-istatwarju famuż fit-teknika tal-kartapesta, kien jiġi jżur il-knisja meta kien qed jaħdem xi opra tal-arti għaliha. Għal dan l-għan il-Prokura tal-Lampier kienet tħallasu trasport permezz ta' karrozzin.<sup>23</sup> Fi Frar tal-1896 jidher li Darmanin żar il-knisja, filwaqt li min kien qed jikteb l-annotamenti f'dan il-ktejjeb ta' kontijiet (probabbilment kien Dun Ġiljan Zammit li kien il-Prokuratur tal-Knisja) uża l-istess servizz ta' trasport biex iżur lil Darmanin xahar wara. F'dan iż-żmien Darmanin kien qed jagħmel xi xogħol ta' żebgħa fuq kurċifiss li għalih tħallas is-somma ta' erba' xelini fit-8 t'April.<sup>24</sup>

F'Awwissu tal-istess sena, Darmanin lesta għall-knisja, l-istatwa devota tal-Madonna ta' Lourdes, donazzjoni tal-Kavallier Ferdinando Mattei. Dan insibuh irrappurtat fil-gazzetta *L'Ordine* tal-25 t'Awwissu 1896,<sup>25</sup> fejn xhud anonimu li ffirmat *'Veritas'* faħħar lill-benefattur li fuq l-eżempju ta' missieru Salvatore, ried li jzejjen il-Knisja Parrokkjali ta' San Ġiljan b'opra sabiħa bħalma kienet din l-istatwa, li kellha tibqa' tifkira dejjiema tal-ġenerożità u l-imħabba tiegħu lejn il-parroċċa l-ġdida. L-artiklu jagħti tifhir mistħoqq lill-mara devota li riedet iżzejjen l-istess statwa b'gizirana tad-deheb, kif ukoll lill-Kappillan Xerri, li bl-eżempju tiegħu kien ihegġeg lil oħrajn biex ikunu benefatturi tal-knisja tiegħu.



*L-istatwa tal-Madonna ta' Lourdes, xogħol ta' Carlo Darmanin (1896). Irregalata lill-Knisja Parrokkjali ta' San Ġiljan mill-Kav. Ferdinando Mattei, iben Salvatore.*

Fir-rendikont tal-festa tal-1896, li wieħed isib fl-istess registru tal-Prokura tal-Lampier, insibu annotament ta' hłas ta' hłas liri lil *'L.Rocco per pedestallo di un angelo'*.<sup>26</sup> Dan jagħtina x'nifhmu li kienu qed isiru xi statwi biex iżejnu l-wesgħat ta' barra l-knisja. Konferma ta' dan insibuha f'annotamenti ta' hłasijiet li saru fil-15 t'Awwissu tas-sena ta' wara fejn insibu hłas ta' tmien liri *'al Sig. C. Darmanin per una statua rappresentante un angelo'*. Din hija konferma




li l-par anġli li kienu jżejnu z-zuntier tal-knisja fl-imġhoddi u li għadhom sal-lum jagħmlu parti mill-patrimonju tal-Knisja ta' Lapsi (dawn illum iżejnu l-gallerija tal-orgni) huma fil-fatt xogħol Karlu Darmanin, u li wiehed sar fl-istess sena tal-istatwa tal-Madonna ta' Lourdes (u tlesta magħha f'Awwissu) u l-iehor sar fis-sena 1897. Konferma ta' dan huwa l-fatt li Lorenzo Rocco reġa' thallas l-istess somma ta' hames liri għall-pedestall, filwaqt li ċertu G.C. Busuttill thallas għad-drapp ta' bandiera għall-anġlu (li hija xhieda oħra li dawn huma l-istess anġli li kienu jżejnu z-zuntier tal-knisja). Fis-27 t'Awwissu 1897 thallsu l-ispejjeż għat-trasport tal-istatwa li ammontaw għal żewġ xelini u disa' soldi. Saret ukoll investa tad-drapp biex biha jitgħatta l-anġlu.<sup>27</sup>

Opra oħra li jingħad li hija xogħol ta' Karlu Darmanin hija l-istatwa tal-Madonna tar-Rużarju. Għalkemm stilistikament, għandha xebh kbir ma' statwi oħra tal-Madonna taħt l-istess titlu, kif ukoll taħt titli oħra, magħmula mill-istess artist, l-unika sors li kellna li jikkonfermalna li din kienet xogħol il-Karlozzu kien ittra ffirmata 'Patriott' fil-gazzetta *Malta Tagħna*<sup>28</sup> fejn jissemmew għaxar statwi tal-Madonna tar-Rużarju li nħadmu minn Darmanin: fil-Mellieħa, Hal Qormi, il-Qrendi, iż-Żurrieq, Hal Kirkop, *San Ġiljan*, Tas-Sliema, il-Hamrun, in-Naxxar, Had-Dingli u oħra li nħadmet għal Lixandra bi grupp ta' erba' figuri. Madankollu, minn sorsi godda li sibt waqt studju li qed nagħmel fuq l-istess vara,<sup>29</sup> issa għandna hafna aktar dettalji fuq imnejn giet din l-istatwa, ewlieni fosthom li din giet irregalata lill-Knisja Parrokkjali ta' San Ġiljan fl-1899. Jidher li originarjament l-istatwa kienet se tithallas mill-istess Ferdinando Mattei, iżda dan biddel il-ħsieb u ddecieda li jagħmel opra oħra fil-knisja meta sar jaf li kien hemm devot iehor li xtaq li jidhul hu għall-ispiza ta' din l-istatwa.<sup>30</sup>



*L-istatwa tal-Madonna tar-Rużarju meqjuma fil-Knisja Parrokkjali ta' San Ġiljan.*

Opri oħra li skont it-tradizzjoni bil-fomm huma xogħol Darmanin huma l-istatwa ta' Marija Addolorata (illum tinsab fil-Knisja Parrokkjali ġdida – u hawn min isostni li din hija ta' aljiev ta' Darmanin – Karmenu Mallia) u par anġli kbar li jintramaw fil-knisja fl-okkazjoni tal-festa ta' *Corpus Domini*. Dawn tal-aħħar ġew irrestawrati minn Chris Micallef fis-snin 90, filwaqt li sar intervent fuq l-istatwa tad-Duluri fis-snin li għaddeu – intervent li fl-opinjoni umli tiegħi kien wiehed xejn felici. Fuq dawn l-istatwi, s'issa ma ltqajt mal-ebda dokumentazzjoni jew prova bil-miktub li huma xogħol ta' Darmanin.



**Statwi ta' angli li Karlu Darmanin hadem għall-parroċċa. Tnejn kienu jintramaw fuq iz-zuntier għall-festa u saru fl-1896 u l-1897 (illum jinsabu fil-gallerija tal-orgni), filwaqt li tnejn oħra saru biex jintramaw fil-knisja. Illum jintramaw fil-festi tal-Milied u xi drabi fl-artal tar-repożizzjoni.**

Intemm dan l-artiklu b'nota interessanti fir-registru tal-prokura msemija, li tgħidilna li Karlu Darmanin kien attenda għall-festa ta' San Ġiljan fl-1902. Mar-rendikont tal-festa ta' din is-sena hemm imniżżel li l-prokura ħallset t-trasport bil-karrozzin lill-istess artist li sewa żewġ xelini u sitt soldi.<sup>31</sup> Dan jurina l-istima li kellhom il-Kappillan Ġiljan Zammit u l-poplu Ġiljaniż lejn l-istess artist.

## Referenzi:

- <sup>1</sup> *L'Ordine*, 14.VIII.1893.
- <sup>2</sup> A(rcbishop's) A(rchives) F(loriana), Cancelleria AV 42 (1.ix.1891), 15-18.
- <sup>3</sup> AAF VP (Gargallo, 1601) (II) (4.IX.1601).
- <sup>4</sup> NIKI PAPAGIORCOPULO, *Il-Kwadru Titulari ta' San Ġiljan, f'Lapsi* (Awwissu 2016), 121-132.
- <sup>5</sup> WINSTON L. ZAMMIT, *Dun Ġużep Xerri DD (1823-1897). L-Ewwel Kappillan ta' San Ġiljan*, Malta 1997.
- <sup>6</sup> WINSTON L. ZAMMIT, *Il-Kappillan Dun Ġiljan Zammit D.D. (1870-1909). Mitt Sena Minn Mewtu, f'Lapsi* (Awwissu 2009), 13-18.
- <sup>7</sup> A(rkivju) S(an) Ġ(iljan), *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 1-31.
- <sup>8</sup> MARIO BUHAGIAR, *Kwadri tal-Pittura fil-Knejjes tal-Kuncizzjoni u Ta' Lapsi, f'San Ġiljan Mitt Sena Parroċċa 1891-1991*, Stanley Fiorini (Editor), Malta 1992, 195-6, 200.
- <sup>9</sup> *L'Ordine*, 25.XIII.1896.
- <sup>10</sup> Plakka mwahħla fuq wara tal-istess ġilandra taqra: 'HAEC AEDICVULA COEPTA ET PERFECTA EST AERE COLLATICIO IOSEPHO XERRIO CVRIONE IOSEPHO MANICOLO AVCTORIBUS 1893' (Din l-opra kienet mididja, kompluta u mħallsa mill-ġbir tas-Sacerdot Ġużep Xerri u nħadmet minn Ġużep Manicolo fl-1893).
- <sup>11</sup> ALEXANDER BONNICI, *Il-Viċi Parroċċa u l-Parroċċa ta' San Ġiljan: 1849-1942, f'San Ġiljan Mitt Sena Parroċċa 1891-1991*, Stanley Fiorini (Editor), Malta 1992, 149-181.
- <sup>12</sup> N(otarial) A(rchives) V(alletta), Not. Michele Luigi Casolani Ms697/17 No. 36 (19.x.1892) 444-448.
- <sup>13</sup> *La Gazzetta di Malta*, 22.X.1892.
- <sup>14</sup> *Ibid*, 27.VII.1893.
- <sup>15</sup> *L'Ordine*, 14.VIII.1893.
- <sup>16</sup> NAV, Not. Michele Luigi Casolani Ms697/19 No. 14 (13.viii.1893) 170-175.
- <sup>17</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 1-31.
- <sup>18</sup> FRANCIS XUEREB, *100 Sena..... mill-Induratura tal-Istatwa Titulari (1915-2015), f'Santa Katerina Vergni u Martri Festa Titulari 2015* (Awwissu 2015), 43-49.
- <sup>19</sup> JONATHAN FARRUGIA, *Arti u Devozzjoni. Mhux biss sabiħa imma tkellmek, f'Il-Karmelu (Lulju-Settembru 2017) 82/3*, 11.
- <sup>20</sup> ANDREW BORG, *Spiru Tanti Jirrakkonta. Siltiet minn Intervista 01.05.1990, f'San Ġiljan* (Awwissu 1990), 19-21.
- <sup>21</sup> *Ibid*.
- <sup>22</sup> ANDREW BORG – JULIAN SCICLUNA, *Il-Vara ta' San Ġiljan Restawrata f'Għeluq il-Mitt Sena Tagħha, f'San Ġiljan* (Awwissu 1993), 8-19.
- <sup>23</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 2.
- <sup>24</sup> *Ibid*.
- <sup>25</sup> *L'Ordine*, 25.VIII.1896.
- <sup>26</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 6.
- <sup>27</sup> *Ibid*, 10.
- <sup>28</sup> *Malta Tagħna*, 19.X.1907.
- <sup>29</sup> Jekk Alla jrid dan l-istudju ser jiġi ppubblikat fil-pubblikazzjoni *Lapsi* tal-2019.
- <sup>30</sup> *La Gazzetta di Malta*, 28.XI.1898.
- <sup>31</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 27.